

# it-twaqqif ta' Sptar ta' Konvalexzenza fil-Kamp ta' Ghajn Tuffieha fl-1915

Charles Debono, BA (Hons) History & MA History - Kuratur, Mużew Nazzjonali tal-Gwerra



Wara li faqqgħet l-Ewwel Gwerra Dinjija fl-1914, l-Alleati ddeċidew li jattakkaw l-Imperu Ottoman. L-Alleati żbarkaw f'Gallipoli fil-25 ta' April, 1915, però mill-ewwel bdew jesperjenzaw hafna telfiet, b'suldati jispiċċaw feruti jew mejta. Il-midruba bdew jiġu evakwati fi sptarijiet fil-viċinanzi, però il-facilitajiet ma kinux biżżejjed għal dawn is-suldati midruba. Għalhekk inhass il-bżonn li dawn is-suldati midruba jiġu evakwati f'postijiet oħra. Malta kienet waħda minn dawk il-postijiet li ntgħażlu. Il-Gvernatur ta' Malta, Lord Methuen kien diġà haseb għall-eventwalità li l-Alleati jsofru hafna suldati midruba u għalhekk kien diġà hejja diversi sptarijiet. L-ewwel suldati midruba serji waslu f'Malta fil-5 ta' Mejju, 1915. Iktar ma beda jgħaddi ż-żmien,

iktar bdew jizziedu n-numru ta' suldati feruti. Minhabba din is-sitwazzjoni kellhom jinstabu jew jitwaqqfu sptarijiet jew sptarijiet ta konvalexzenza. Bejn Lulju-Settembru 1915, seħħ għied kbir fil-peninsula ta' Gallipoli, b'mod partikulari f'Suvla, meta l-Alleati fetħu front ġdid fejn żbarkaw eluf ta' truppi f'dan il-post. Wara li nfetaħ front ġdid f'Suvla, l-Alleati esperjenzaw eluf ta' truppi li bdew jimirdu iktar milli feruti waqt il-għied. Matul dawn it-tliet xhur partikulari iktar minn 22,000 suldat ferut u marid, ġew żbarkati f'Malta. Minhabba f'hekk in-numru ta' suldati morda jew feruti żdied minn 4,000 fl-1 ta' Lulju, 1915 għal 10,157 fit-30 ta' Settembru, 1915. F'dan

il-perjodu kien hemm 13,000 sodda fl-isptarijiet u sptarijiet ta' konvalexzenza. Kien hemm ukoll 13,000 suldat ferut u marid li ġew trasferiti l-Gran Brittanja għal iktar kura u b'hekk l-isptarijiet setgħu ilaħħqu mad-domanda konsistenti. F'każ minnhom bejn id-9-16 ta' Settembru waslu f'Malta 3,000 truppi midruba. Fil-15 ta' Awwissu 1915 reġa' kien hemm bżonn ta iktar postijiet għall-konvalexzenza, minhabba li l-isptarijiet eżistenti kienu ppakkjati b'pazjenti. Il-problema ġiet solvuta meta ntgħażel il-Kamp ta' Ghajn Tuffieha, li hu 10 mili 'l bogħod mill-Belt Valletta. Qabel ma faqqgħet l-Ewwel Gwerra Dinjija, l-Kamp ta' Ghajn Tuffieha kien jintuza kemm mill-Armata Brittanika kif ukoll mill-Qawwa Navali



L-Isptar ta' Konvalexzenza fil-Kamp ta' Ghajn Tuffieha, li kien jikkonsisti minn tined. (Sors: Malta in World War I: Photographic Postcards)

Brittanika. F'dak iż-żmien dil-binja kienet tintuza bħala villegġjatura tas-sajf, kemm mill-ufficjali kif ukoll mis-suldati. Kien hemm post biżżejjed għal kull tip ta' eżercizzji u logħob. Kien hemm ukoll aċċess għall-baħar u żiffa friska li ttaffi mis-sħana tas-sajf. Ghajn Tuffieha kien post addattat għas-suldati feruti jew morda, biex jgħinhom jerggħu jiksbu saħħithom u kapacità jerggħu jaqdu dmirijiethom. Għall-bidu kien hemm hafna diffikultajiet rigward organizzazzjoni u taġħmir mediku, però wara ftit ġew solvuti bis-saħħa tal-ufficjal li kellu r-responsabbiltà ta' dan l-isptar ta' konvalexzenza, Lieutenant-Colonel

Maurice RAMC (Royal Army Medical Corps). Mal-



L-Isptar ta' Konvalexzenza fil-Kamp ta' Ghajn Tuffieha. (Sors: Malta in World War I: Photographic Postcards)



Iktar tined tal-Isptar ta' Konvalexzenza fil-Kamp ta' Ghajn Tuffieha. .  
(Sors: Malta in World War I: Photographic Postcards)

ewwel twaqqfu tliet kampijiet bi kwartier-general  
centrali, li b'hekk għaqqad il-proċedura rigward  
dixxiplina, trattament eċċ. Ir-Royal Engineers  
ipprovdeu kċejjen, faċilitajiet sanitarji, provisti eċċ.  
Ġew introdotti drills billi jimmarċjaw u eżercizzji  
oħrajn, filwaqt li ġew inkoraġġiti wkoll logħob u  
divertiment.

F'Awwissu, 1915 kien hemm spazju għal 2,000  
konvalexxenti u sa xahar wara telgħu għal 3,000.  
L-isptar għalaq f'Jannar, 1919, xahrejn wara li  
spicċat l-Ewwel Gwerra Dinjija.

G.R. Bruce, *Military Hospitals in Malta during the War*, (Malta), pp 28-29.